



MALTA

QORTI TAL-MAGISTRATI (MALTA)
BHALA QORTI TA' GUDIKATURA KRIMINALI
MAGISTRAT
AARON BUGEJA

Seduta tat-13 ta' Awwissu, 2014

Numru. 726/2014

Il-Pulizija

(Spettur Jonathan Ransley)

vs

Sandra Grixti

Il-Qorti:

Wara li rat l-imputatazzjonijiet datati 6 t'Awissu, 2014 fil-konfront ta' Sandra Grixti, ta' 26 sena, bint Alfred u Catherine xebba Cachia, imwielda l-Pieta, fl-14 ta' Marzu 1988, residenti 133, Triq San Bartilew, Żurrieq, detentriċi tal-karta tal-identita 138388(M) fejn giet mixlija talli għal-habta tat- 3:00 ta filgħodu nhar is-06 t'Awissu 2014 fi Triq il-Kuncizzjoni, Msida;

1. Ikkomettiet serq ta' nuċċali tax-xemx u fliexken tal-Coca Cola minn vettura Peugeot Partner bin-numru tar-registrazzjoni IBT 251 għad-detriment ta' Isabella

Kopja Informali ta' Sentenza

Mizzi u/jew persuni oħra, liema serq huwa aggravat bil-ħin u bix-xorta tal-ħaġa misruqa; u

2. Talli kisret il-provvediment tal-Artikolu 7 tal-Kapitolu 446 tal-Ligijiet ta' Malta permezz ta' sentenza datata l-1 t'April 2014 liema sentenza saret definittiva u ma tistax tinbidel.

Rat illi matul is-seduta tas-6 t'Awissu 2014 l-Uffiċjal Prosekutur qara bil-ġurament l-imputazzjonijiet miġjuba kontra l-imputata.

Rat li matul l-eżami tal-imputata ai termini tal-Artikolu 392(1) u 370(4) tal-Kodiċi Kriminali, hija wiegħbet li kellhiex oġġezzjoni li l-każ tagħha jiġi trattat bi proċedura sommarja;

Rat ukoll li l-Avukat Ġenerali ta' l-kunsens tiegħu bil-miktub sabiex dal-każ jiġi trattat bi proċedura sommarja kif jidher minn dokument a fol 7;

Rat ukoll li waqt l-eżami tal-imputata ai termini tal-Artikolu 392(1)(b) tal-Kodiċi Kriminali, hija wiegħbet li hija ħatja tal-imputazzjonijiet kollha miġjuba kontra tagħha inkondizzjonatament;

Il-Qorti wissiet lill-imputata bl-aktar mod solenni rigward il-konsegwenzi tal-ammissjoni tagħha u wara li tagħta ffit taż-żmien sabiex anke tikkonsulta mal-Avukat tagħha ossija l-Avukat tal-Għajnuna Legali Dottor Joseph Mizzi u tiddeċiedi jekk hix sejra terġa lura minnha, l-imputata wiegħbet li hija inkondizzjonatament ħatja tal-imputazzjonijiet miġjuba kontra tagħha;

Peress li l-imputata ammettiet l-imputazzjonijiet kollha miġjuba kontra tagħha, fiċ-ċirkostanzi tal-każ il-Qorti tqis li dawn huma sodisfaċentement pruvati. Għalhekk, meta qieset kont taċ-ċirkostanzi kollha ta' dan il-każ, il-Qorti ma tistax ħlief tiddikjaraha ħatja f'dan il-każ.

Rat l-atti u d-dokumenti eżibiti;

Kopja Informali ta' Sentenza

Semgħet it-trattazzjoni tal-Partijiet : -

L-Uffiċjal Prosekutur li stqarr illi : -

- (1) L-imputata kellha problema akuta tal-abbuż tad-droga u s-serq li hija kienet tirrikorri għalih kien sabiex ikun jista jkollha l-flus biex tixtri d-droga;
- (2) Minkejja li ingħatat diġa ċans mill-Qorti tal-Maġistrati sabiex hija tbiddel ħajjitha, u fil-fatt kienet ingħatat ordni ta' probation għal tliet snin, minflok ħadet l-opportunita' mogħtija lilha, l-imputata għazlet li l-anqas biss iltaqgħet mal-Probation Officer aħseb u ara kemm segwit l-istess ordni;
- (3) F'dan il-każ il-Pulizija kienet qegħda titlob li tingħata piena ta' prigunerija effettiva.

L-Avukat Difensur stqarr illi : -

- (1) L-imputata ma kellhiex flus u kienet fil-fatt qegħda tgħix f'karozza barra t-triq;
- (2) Hi persuna li għandha bżonn l-għajnuna minħabba d-diversi problemi personali tagħha;
- (3) Minħabba l-hajja mqalba tagħha hija fil-fatt kienet ingħatat ordni ta' probation li pero ma zammitx magħha.

Ikkunsidrat : -

Il-Qorti rat li mill-istqarrija tal-imputata hija kkoperat mal-Pulizija fis-sens li ammettiet is-serq tal-oġġetti proprjeta ta' Isabelle Mizzi. Izda wara li ammettiet din is-serqa hija ma kkoperatx aktar mal-Pulizija. Il-fatt li hija għarfet htijietha fl-aktar stadju bikri tal-proċeduri kontra tagħha quddiem din il-Qorti sejjer jittiehed in konsiderazzjoni għall-fini tal-erogar tal-piena.

L-imputata dehret quddiem il-Qorti fejn setgħet tara *de visu* l-istat u kondizzjoni tal-imputata, li viżibbilment dehret li għandha bżonn ċertu tip t'għajnuna. Sa dan il-punt il-Qorti taqbel mas-sottomissjoni tal-Avukat Difensur.

Kopja Informali ta' Sentenza

Biss apparti dan, il-Qorti taqbel perfettament mas-sottomissjonijiet li għamel l-Ispettur tal-Pulizija f' dan il-każ.

Jidher li l-imputata għandha problema tal-abbuż tad-droga – fatt li ma ġiex kontestat minnha. L-anqas ma ġie kontestat il-fatt li minkejja li ingħatat diġa ċans mill-Qorti tal-Maġistrati sabiex hija tbiddel ħajjitha, billi kienet ingħatat ordni ta' probation għal tliet snin, minflok ħadet l-opportunita' mogħtija lilha, l-imputata għażlet li l-anqas biss tiltaqgħa mal-Probation Officer aħseb u ara kemm segwit l-istess ordni.

Il-Qorti tqis dan in-nuqqas bħala huwa wiehed serju. Rinfaccjati b' mijiet ta' kawzi kontra persuni li jabbużaw mid-droga, dawn il-Qrati dejjem kienu propensi li jagħtu ċans lil min ikun vitma ta' dan l-abbuż – billi fost affarijiet oħra, għal dawk li jkunu fl-bidu tal-karriera tagħhom fl-abbuż tad-droga, minflok jikkundannawhom għal pieni ta' ħabs, jittrattaw magħhom b' pieni alternattivi, fosthom ordnijiet ta' probation.

F' dan il-każ, għalkemm mhux akkużata b' reati relatati mal-abbuż tad-droga, l-imputata kienet ġiet misjuba ħatja minn din il-Qorti diversament presjeduta għal xejn anqas minn tliet serqiet oħra magħmulin minnha bejn Frar u Marzu ta' din is-sena. Din il-Qorti kienet għażlet li minflok tibgħatha l-ħabs, ittiha ċans u tittratta magħha billi tqegħda taħt ordni ta' probation għal tliet snin. Din kienet it-tama li kellha l-Qorti fl-imputata – ċioe li tieħu l-opportunita u tagħraf tqum fuq saqajha u tbiddel ir-rota ta' ħajjitha billi qabel xejn tinfatam mill-vizzju tal-abbuż tad-droga u tibda tgħix ħajja onesta lil hinn mis-serq u l-vizzji.

Izda r-risposta tal-imputata għal din il-fiduċja li kienet tagħtha l-Qorti kienet li madwar erba' xhur wara din is-sentenza, reġgħet irrikorriet għas-serq. Pero aghar minn hekk jidher li hija l-anqas biss indenjat ruħha li ssegwi l-ordni tal-probation mogħtija lilha.

Fil-fehma tal-Qorti dawn il-fatturi magħqudin flimkien jorbtu idejn din il-Qorti li, fiċ-ċirkostanzi tal-każ, ladarba l-imputata stess ma kienetx taf tieħu l-opportunita mogħtija lilha, ma tistax issa din l-istess Qorti terġa tittratta magħha bl-istess mod kif kienet għamlet erba' xhur ilu biss. L-Avukat Difensur jgħid li l-imputata għandha bżonn l-għajnuna. Verament hu l-każ. Izda l-imputata trid tifhem li trid tgħin ruhek biex Alla jgħinek. L-għajnuna li offritilha l-Qorti warbitha. Issa ma tistax tippretendi li l-Qorti tagħlaq għajnejha għal dan il-fatt. Jekk trid l-għajnuna trid tkun hi l-ewwel waħda li xxammar il-kmiem u tmidd idejha għax-xogħol iebes tar-rijabilitazzjoni. L-għajnuna ta' ħaddieħor mingħajr

Kopja Informali ta' Sentenza

impenn serju tagħha ma huwa ser iwassalha mkien. Hi trid tkun li taqdef u timpenja ruħha li tbiddel ir-rotta ta' ħajjitha. Din il-Qorti sejra tagħmel il-parti tagħha. Issa jmiss lill-imputata li tagħmel il-parti tagħha wkoll.

Mill-banda l-oħra il-Qorti trid iżzomm quddiem għajnejha mhux biss id-drittijiet tal-imputata, iżda wkoll id-drittijiet tal-vitma li hi għażlet minn jeddha li tisraq. Biex issolvi l-problemi finanzjarji tagħha, l-imputata ma għandhiex dritt li tirrikorri għas-serq t'ogġetti ta' haddiehor. Hemm ħafna mezzi onesti li permezz tagħhom persuna tkun tista għib il-flus – dment li tkun trid tmidd idejha u taħdem. Il-fatt li l-imputata għandha problema tad-droga ma huwa ta' ebda għustifikazzjoni għaliha li tmur tisraq lin-nies. Il-vizzju tad-droga ssolvih billi tagħmel programm ta' rijabilitazzjoni u timpenja ruħha bis-serjeta li tibqa ssegwih u wara li tlestih b'suċċess tibqa' soda sabiex tinfatam darba għal dejjem minn dan il-vizzju u mhux billi jmur jisraq lill-haddiehor biex ikollha l-flus biex tissodisfa l-“habit” tagħha. L-imputata żgur li ma trid lil hadd imissilha hwejjigha u allura trid tifhem li ma tistax tmiss u tisraq hwejjeġ haddiehor. Trid ukoll iżzomm quddiem għajnejha l-veri vittmi f'dawn il-kazijiet huma l-vittmi tas-serq tagħha u trid iżzomm quddiem għajnejha t-trawma li dawn in-nies jgħaddu minnha minħabba s-serq ta' hwejjighom bl-azzjoni tagħha.

Il-Qorti għalhekk tara li jekk l-imputata fl-istat attwali ta' ħajjitha mhux ser tkun imgeġhla toqgħod kemm jista' jkun il-bogħod mid-droga u jekk mhux ser tkun kostretta li toqgħod għal xi forma ta' trattament biex tiġi mgħejjuna tegħleb dan il-vizzju, hemm ċans tajjeb li l-imputata tibqa' fejn hi illum – ħaġa li la hija ta' għid għaliha u wisq anqas għas-soċjeta. Il-Qorti għalhekk sejra teroga piena ta' prigunerija effettiva kontra tal-imputata b'ordni ta' trattament biex tiġi mgħejjuna kemm jista' jkun tegħleb il-vizzju tal-abbuż mid-droga.

Ikkunsidrat :-

In kwantu għat-tul tas-sentenza ta' prigunerija effettiva, il-Qorti ikkunsidrat li f'dan il-kaz, l-imputata ammettiet li fit-3 ta' filgħodu serqet nuċċali tax-xemx u fliexken tal-Coca Cola minn vettura fit-triq. Ghalkemm din tidher li hija serqa ta' ftit valur, xorta jibqa l-fatt li hija serqa aggravata bil-ħin u bix-xorta tal-ħaġa misruqa u li timporta piena ta' bejn sebgħa xhur u erbgħa u għoxrin xahar prigunerija. Peress li l-imputata ammettiet htijietha mal-ewwel f'dan il-kaz, il-Qorti sejra tgħaddi biex teroga piena ta' prigunerija effettiva kontra tal-imputata iżda ser tkun piena vicin tal-minimu.

Kopja Informali ta' Sentenza

Mill-banda l-oħra l-imputata ammettiet li kisret ordni ta' probation mogħtija lilha minn din il-Qorti b'sentenza tal-1 t'April 2014. Il-Qorti rat li dik l-ordni ta' probation ingħatat lilha għal xejn anqas minn tliet serqiet differenti liema serqiet kienu wkoll tnejn kwalifikati bil-ħin u bil-valur u ieħor kwalifikat bil-ħin. Għall-ewwel żewġ serqiet ammessi biss il-piena skont kif prospettata mill-Prosekuzzjoni setgħet togħla sa' hames snin prigunerija.

Din il-Qorti sejra tilqa' s-sottomissjoni tal-Ispettur tal-Pulizija u tittratta mal-imputata għar-reati li għalihom kienet ingħatat l-ordni tal-probation. Biss il-Qorti sejra żzomm in konsiderazzjoni l-fatt li f'dawk is-serqiet, il-valuri tal-oġġetti misruqa ma kienux għoljin kif ukoll ser tikkonsidra li r-reati seħħew skont id-disposizzjoni tal-Artikolu 18 tal-Kodiċi Kriminali b'mod għalhekk li l-imputata mhux ser tkun kundannata għal-piena separata għat-tliet serqiet li kienet ammettiet għalihom, iżda ser tkun kundannata għal piena waħda miżjuda skont l-istess Artikolu 18 tal-Kodiċi Kriminali. Inoltre, sejra tqis li r-raba imputazzjoni miġjuba kontra tagħha f'dik il-kawża u çjoe' dik tar-ricettazzjoni kienet kontestata lilha bħala alternattiva għall-ewwel tliet imputazzjonijiet ammessi minnha u b'hekk mhix sejra tiġi mogħtija piena għal din ir-raba imputazzjoni.

Inoltre peress illi f'dan il-każ il-Qorti tqis illi hemm l-estremi u l-ħtiega għalbiex jiġi applikat l-Artikolu 412D tal-Kodiċi Kriminali fil-konfront u fl-interess ta' Sandra Grixti, sabiex tipprovdi għat-trattament tagħha il-Qorti sejra tordna li Sandra Grixti titqiegħed taħt ordni ta' trattament sabiex tiġi mgħejjuna tegħleb diffikultajiet ta' natura psikologika kif ukoll sabiex tigi megħjuna tegħleb il-vizzju tad-dipendenza u l-abbuż mid-droga.

Decide :-

Għaldaqstant, il-Qorti :

- (1) wara li rat l-Artikoli 17(b), 18, 261(f)(g), 270, 271(g) u 281(b) tal-Kapitolu 9 tal-Liġijiet ta' Malta kif ukoll tal-Artikoli 7, 22, 23, 24 tal-Kapitolu 446 tal-Liġijiet ta' Malta, fuq l-ammissjoni inkondizzjonata tagħha stess, issib lill-imputata **Sandra Grixti**, hatja tal-imputazzjonijiet kollha miġjuba kontra tagħha u **tikkundannaha :**
- (a) kwantu għall-ewwel imputazzjoni għall-piena ta' **prigunerija effettiva għal perjodu ta' tminn (8) xhur millum;**

Kopja Informali ta' Sentenza

(b) kwantu għat-tieni imputazzjoni a tenur tal-Artikolu 23(1)(a) tal-Kapitolu 446 tal-Liġijiet ta' Malta, qed issib lill-imputata ħatja li kisret il-kundizzjonijiet tal-ordni ta' probation mogħti lilha permezz ta' sentenza ta' din il-Qorti diversament presjeduta nhar l-1 t'April 2014 u għalhekk qegħda tittratta mal-ħatja għall-imputazzjonijiet li dwarhom hi kienet impoggija taħt l-ordni tal-probation daqs li kieku għadha kemm giet dikjarata ħatja minn jew quddiem din il-Qorti għal dawk l-imputazzjonijiet u filwaqt li għal kull buon fini tikkonferma ħatja fir-rigward tal-imsemmija imputazzjonijiet, tħassar l-ordni tal-probation magħmul bis-sentenza imsemmija u wara li rat l-Artikoli 261(c)(f), 267, 270, 279(a), 280(1), 281(a) u 334(a) tal-Kapitolu 9 tal-Liġijiet ta' Malta kif ukoll tal-Artikoli 7, 22, 23, 24 tal-Kapitolu 446 tal-Liġijiet ta' Malta il-Qorti qegħda tikkonsidra li r-raba imputazzjoni bħala alternattiva għall-ewwel tliet imputazzjonijiet u għalhekk tikkundanna lill-imsemmija **Sandra Grixti** għal-perjodu ulterjuri ta' **għoxrin xahar (20) prigunerija**.

Għall-fini ta' kjarazza b'din is-sentenza għalhekk Sandra Grixti qegħda tiġi kundannata għall-ammont komplessiv ta' **tmienja u għoxrin (28) xahar prigunerija**.

Inoltre peress illi f'dan il-każ il-Qorti tqis illi hemm l-estremi u l-ħtiega għalbiex jiġi applikat l-Artikolu 412D tal-Kodiċi Kriminali fil-konfront u fl-interess ta' Sandra Grixti, sabiex tipprovdi għat-trattament tagħha, il-Qorti qiegħda tordna li Sandra Grixti titqiegħed taħt ordni ta' trattament għal perjodu ta' tmintax il-xahar mill-lum, liema trattament sejjer ikun dak maħsub sabiex Sandra Grixti tiġi mgħejuna tegħleb diffikultajiet ta' natura psikologika kif ukoll sabiex tiġi mgħejuna tegħleb il-vizzju tad-dipendenza u l-abbuż mid-droga. Għaldaqstant filwaqt li tissollecita lid-Direttur tal-Facilita' Korrettiva ta' Kordin sabiex fil-perjodu li fih il-ħatja tkun qegħda tiskonta s-sentenza ta' prigunerija tipprovdiha kull għajjnuna possibbli mill-Uffiċjali Professjonisti adetti fl-istess Facilita' sabiex din l-ordni tkun tista' titwettaq b'suċċess.

Il-Qorti spjegat lil Sandra Grixti bi kliem li jinftiehem it-tifsira tal-ordni tat-trattament mogħti lilha kif ukoll il-konsegwenzi li hija tkun soġġetta għalihom fil-każ li hija tonqos milli toqgħod ma u timxi mal-istess ordni ta' trattament u ċjoe' illi jekk tonqos li thares jew li tikkonforma ruħha ma' xi rekwiżit jew kondizzjoni tal-ordni sakemm dan l-Ordni jkun fis-seħħ il-Qorti tista' twaħħalha ammenda ta' mhux iżjed minn elf u mija u erba' u sittin euro u disgħa u sittin centezmu (€1,164.69).

Mogħtija illum, it-13 t'Awissu 2014 fil-bini tal-Qrati tal-Gustizzja, Valletta.

< Sentenza Finali >

-----TMIEM-----